

De overeenkomst van 1466 voor de buurlieden van Oostveen, transcriptie

Wy, deken ende capittel der kercken then Doym t Utrecht, myt onsen gherechte vanden Oostveen op die ene ende wy abt ende ghemeyn convent van Sunte Louwerens buten mueren der stadt van Utrecht gheheiten Oesbroeck myt onsen gerechte vanden Billt op die ander zijden,

Doyn kondt allen luden Alsoe langhe tyt sekere twisten ende gheschillen tusschen ons gheweest sijn ruerende van wateren te leyden die uut den gherechte der abdijen ende convents van Oesbroek wegh comen lopen doer die uitganghen des gherechts der kercken vanden doym beweste,

Daer wij menighe rechtvorderinghe ende pleytinghe onderlinghe om ghehadt hebben tot groeten onkoste ende schaden dragende, Soe [i]st dat wij om alle twysten, gheschillen, rechtvorderinghe ende pleytinghe voirs[chreven] myt vreyntschappen neder te legghen by toespreken onser vrynden ain beyden zijden een redelijck ghevoech myddell ende ghescheit gevonden hebben ende over[een]gecomen ouercomen syn by den welcken wij onderlinghe ain beyder zijden in der voirseyder saeken then ewyghen daghen mynlick [minnelijk] ghescheiden wesen sullen ende bliven in vorwaerden ende manyeren als hyer na bescreven staet.

In den eersten soe sell dat gherecht vanden Oestveen voirs[chreven] by consente ende wille van ons deken ende capittel der kercken then doym voirs[chreven] doen maken ende legghen drie nijwe huelen [duikers, waterafvoeren] elck enen voet vierkant bynnen wijt ende nyet meer ende alsoo lanck als dat best dyenen sal,

Van welcken dryen huelen die ene ghemaect wesende ende legghen sell op dat oesteynde van des biscops weteringhe in den gherechte vanden Oestveen voirs[chreven], Ende die ander sall ghemaect wesen ende legghen aen die noertsyde vanden Steenwech nevens dat cloester van Vredendael over, Ende die derde sall ghemaect wesen ende legghen ain die zuutzijde van den steenwech boven die poert des kloosters van Vredendail voirs[chreven].

Ende dese drye huelen aldus ghemaect wesende als voirschreven staet, sellen die schout vanden Oestveen myt synen heemraden dan inder tijt wesende in goeden rade houden ende schouwen op des dorps cost vanden Oestveen voirs[chreven], Behoudelick dat wij Abb[a]t[us] ende convent van Oesbroyck voirs[chreven] enen redeliken eyckenboem daertoe te baten gheven sellen,

Ende tot wat tyden dese drie huelen voirs[chreven] van outheiden off enighe andere gebreken van noets wegghen vermaect sellen moeten wesen, Soe sellen wij abb[a]t[us] voirs[chreven] off onse naecomelynghe abden inder tijt wesende mytten ghemeynen convent van Oestbroek voirs[chreven] dan tot dien vermaken vanden drien huelen voirs[chreven] altijt enen redeliken goeden eyckenboem te baten geven sonder enich wedersegghen

Ende voirt scytet voir warden offt ghebuerden dat in deser saicken voirs[chreven] enyghe onwillyghe inden gerechte vanden Oestveen off inden gherechte vander Billt waren, dien en sellen wij off onse nakomelinghe nyet voirsteren myt rade, dade off consent in enigherleye wise off manyeren.

Ende myt desen ghevoeghe ende myddel voirsch[reven] sellen alle reghtvorderenghe, pleytinghe, twisten ende geschillen vander voirseyde saken roerende onder ons ain beyden zijden gescheiden, geslecht ende ghehelickt nedergeleyt wesen ende bliven, alle dynck sonder arch ende list.

Ende omdat alle dese voirs[chreven] puncte, voirwairden ende sake by onsen wille ain beyden zijden gheschicht ende overkomen syn als voirsch[reven] is,

Ende wij die altesamen vast ende stede aen beyden sijden gehouden willen hebben, Soe hebben wy deken ende capittell then doym voerscreven ons capittels seghell ende wy abt ende convent van Oestbrouk voir ghenoept onse ende onse convents zegelen zen aen desen onse brieve doen hangen ende deser brieve syn drie alleens sprekende van woirde te woirde.

Daer wij deken ende capittell then doym voirs[chreven] den enen ende wy abt ende convent van Oesbroec den anderen ende wij buerlude vanden Oestveen den derden off hebben ghegeven int jaer ons Heren dusent vierhondert ende sess ende tsestich opten vierden dach van november. (Utrechts Archief, Domkapittel, 216, nr. 3755.) (transcriptie AD)